

BEWSA LILL-KANUN

Sebañ jum ta' difa li tgħaxxaq, u Sunta, wara li firxet is-sodda, tat tfarfira u kinset id-dar, hejjiet żingla ilma fietel, qajmet it-tarbija min-nieqa, nezzgħetha u bdiet taħsilha u tbaħbaħha.

Omm żagħżuġha għadha bl-ewwel tarbija, f'saħħitha, bla fisebijiet kbar li jkidduha u ma jonqosha xejn għalkemm m'hix għanja, Sunta kienet tgħix ħajja ta' hena fil-għozza ta' żewġha u fil-gabra tad-dar; żewġha, Toni Borg, kien bajjad iżda wara li bdiet il-gwerra, meta l-għadu beda jiġi jaħbat għal Malta bi ħruxija kbira, Toni ħass demmu jbaqbaq u idejh bdew jikluh biex jagħmel xi ħaġa ħalli jithallas mill-għadu tagħna; darba waħda 'l Toni telgħulu bl-ikrah, xehet f'rokna s-slielem u l-ħibula, il-bramel u l-pniezel, il-barraxi u l-kazzoli u mar inkiteb suldat.

Żagħżuġ bieżel u fuq ruħu, ħafif u moħħu tajjeb, Toni Borg inxtehet bil-ħrara ta' qalbu kollha għall-ħajja ta' suldat u ma damx ma għadda 'l quddiem; f'qasir żmien laħaq kapural u wara ftit sab ruħu bħala ewlieni fost iċ-ċorma ta' wieħed mill-kanuni fil-fortizza ta' fuq ir-riħ tar-raħal tiegħu. Hemm il-kapural; Borg kien għal qalbu ħafna. Meta jkun ħafif mix-xogħol Toni kien jaqbez qabża sad-dar biex jagħmel żjara lil martu u joqgħod jitgħaxxaq bit-tarbija, iżda hu ma kellux żmien wisq x'jaħli fid-dar għax dik il-ħabta s-suldati kellhom wisq x'jagħmlu fuq il-kanuni. Il-furtizza fejn kien il-kapural Borg kienet waħda mill-aqwa ta' Malta u mhux darba jew tnejn il-għadu ġarrab il-qilla tas-suldati u l-qirda tal-kanuni tagħna; ma' kull ħbit mill-ajru l-kanuni kienu jifthū nar tal-biża' u jimlew is-sema b'xita ta' ħadid u azzar li kienu jtertqu u jfarrku kull ajruplan li jinqabad fil-qrib.

Dak in-nhar tal-ġrajja tagħna, Sunta sebhiet ferħana u dahkana, insiet il-hemm u l-għawġ tal-gwerra, ħasset ruħha fil-paċi mad-dinja kollha u qalbha fawwret bil-hena tal-ħajja, riedet issawwab il-faraġ ta' ruħha, infexxet tgħanni u bdiet tfaqqa' bews twil u sħun fuq il-ħaddejn donnhom ħawha ta' bintha. Dik it-tarbija ħarkiena w qawwija, kollha raġġar u tbissim, qisha ċappa risq niezla mis-sema, b'dak ġisimha lewn ħamrani magħqud kobob qisu sħab f'inzul ix-xemx, kienet tgħaxxaq bi ħlewwitha lil kull min iħares lejha. Kien hemm dehra ta' barka u ta' sliem: l-omm, b'fardal nadif abjad fuq il-libsa w bil-kmiem imxammrin, kienet milwija bi ħrara kbira fuq iż-żingla twiežen fuq idejha lit-tarbija, u din kienet iċċafcaf fl-ilma sħun u dlonk

tmattar riġlejha, ixxejjer idejha, titbissem u tfaqqa' dawk heġu donnu hiereġ minn fomm ta' angli. It-tarbiġja kellha għajnejha msammrin f'wiċċ ommha filwaqt li din b'dehwa kbira kienet iddawwar lil bintha minn naħa għal oħra fl-ilma fietel, togh-rokha, tlaħlaħha, tinbixha u żżieġhel biha.

F'daqqa waħda Sunta waqfet b'hasda kbira, għajnejha tberrqu, xufftejha bjadu w wiċċha tqarras: semgħet is-sirena tar-raħal twissi l-ħbit mill-ajru. It-tnewwiħ tas-sirena daħal f'qalb dik l-omm li għall-ewwel infixlet u, bil-qatgħa li ħadet, ġisimha qam xewk xewk, iżda malajr ħsiebha mar fuq bintha u qabadha bħal ferħ ta' ġenn biex teħles lil dik it-tarbiġja minn kull tiġrib. F'radda ta' salib Sunta ħaffet 'il bintha, ġriet biha lejn is-sodda, medditha fuq xugaman sħun li kienet firxet u hejjiet minn qabel u kebbitha fih.

Madankollu kien beda l-isparar u beda jinħass tfaqqiġi li triegħdet l-art; l-omm twerwret u bla ma qagħdet tħsi 'l bintha fil-ħrieqi jew tlibbsilha s-sarwal, qabditha, ħaddnitha, rassitha magħha b'għożża kbira w telqet biex toħroġ mid-dar ħalli tmur għall-kenn tal-blat, iżda malli meddet l-ewwel pass inħasset theżħiż tal-waħx, daħal riħ qawwi fil-kamra, inħasset saħna tal-biża', id-dar triegħdet mis-sisien, imbagħad il-kamra ntrefgħet, il-ħitan mielu, is-saqaf infetaħ u kolloxx beda niezel u jiġġarrat. "Madonna tal-Mellieħa idħol Inti għalina!" għajtet Sunta maħnuqa bil-biża' filwaqt li bi ħrara kbira rasset 'l bintha ma' sidirha.

* * *

Dak l-ajruplan li kien xefet il-balla fuq id-dar ta' Sunta ma reġagħx telaq oħra; meta wasal fuq Malta kien imsieħeb minn erba' ajruplani oħra, iżda hu biss imnexxielu jidħol fuq il-Gżira u malli tar fuqha sab ruħu f'xita ta' balal ifaqqgħu ma' dwaru. Il-pilota, biex jehles, beda jġerri kemm jiflaħ, daqqa jittla' 'l fuq, daqqa jinzel 'l isfel, jinqaleb u jdur 'l hinn u 'l hawn, iżda l-kanuni ta' l-art ma tawhx nifs, kull fejn idur beda jħoss it-theżħiż tat-tfaqqiġi tal-balal u r-raxx ta' frak tal-ħadid itir ma' dwaru.

Il-pilota sab ruħu f'tiġrib li ma satax jehles minnu, sħajjel ruħu qisu nqabad f'xibka ta' azzar li aktar ma jmur aktar beda jiħabbell fiha, fl-aħħar ix-xorti ħażina wasslitu għat-tir tal-furtizza fejn kien hemm il-kapural Toni Borg u dikment il-kanuni fetħu n-nar qerriedi tagħhom. Minn fomm il-kanuni bdew jaqbzu waħda f'waħda beraq li jgħammxu l-għajnejn u ma' kull berqa ttir balla li tmur tfaqqa' sewwa sew ħdejn l-ajruplan tal-għadu; dan beda jtir u jinqaleb b'heffa tal-għaġeb u l-mexxej tiegħu għamel ħiltu kollha ħalli jaħrab minn dik

il-qirda, biex iħaffef u jżid fit-titjir beda jitlaq il-balal fejn ġie ġie, izda ma sata' jehles b'xejn: kull fejn idawwar wiċċu l-pilota beda jilmaħ quddiemu balal ifaqqgħu, itajru sriep tan-nar, isiru frak u jħallu warajhom shab abjad qisu għarma maħluġ, u l-hin kollu hu kien iħoss il-mewt titrod warajh.

F'daqqa waħda balla li spara Toni Borg mill-kanun tiegħu marret faqqgħet sewwa sew hdejn il-ġewnaħ tal-ajruplan u qaċċtithulu. L-ajruplan qabeż, inqaleb la ġenba, tilef ix-xejra, imbagħad għodos rasu 'l isfel, beda jaqa' u jdur bħal żugraga u, filwaqt li qabad, ilsna tan-nar bdew jaqbzu minnu u jħallu warajhom radda ta' duħħan iswed w ikrah.

Is-soldati tal-fortizza ħallew għalenija l-kanuni u bdew jaqbzu, iċapċpu idejhom, ighollu l-brieret u jgħajjtu kemm jifilħu bil-ferħ, imbagħad daru mal-kapural Borg, għollewh fuq idejhom, refgħuh fuq spallejhom u bdew iduru bih mal-misraħ tal-fortizza. Il-fizzjali wkoll ferħulu lil Borg u saħansitra l-maġġur ħadlu b'idu; izda f'daqqa waħda l-għassa ta' hdejn il-bieb tal-fortizza ħabbar li kien wasal il-kurunell. Is-soldati minnufih inferxu, telqu jiġru u kulhadd mar qagħad f'postu ħiemed u wieqaf kif jitlob is-servizz.

Il-kurunell daħal wieqaf u fuq ruħu, ingħaġġel u mferfex, imsieheb mill-Maġġur u mill-ajjutant; it-tlieta waqfu f'nofs il-wesgħa fejn kien hemm il-kanuni, l-ajjutant baqa' passejn lura u l-kurunell u l-maġġur damu qatigh jtkellmu bejniethom, il-maġġur il-hin kollu jdawwar sebgħu l-werrej lejn il-kanun tal-kapural Borg u jxejjer rasu lejn is-sema fejn kien l-ajruplan tal-għadu meta laqtuh. Fl-aħħar il-maġġur għajjat isem il-kapural Borg; dan ħalla l-kanun, telaq ingħaġġel u mar waqaf għal għarrieda quddiem il-kurunell filwaqt li ħabbat saqajh ma' l-art, għolla idu l-leminija quddiem moħħu, ħareġ sidru 'l barra u baqa' wieqaf u iebes.

Il-kurunell, b'lehen għoli biex jisma' kulhadd u bi kliem maħtuf u mgħaġġel, feraħ lil Toni Borg, għall-hila tiegħu u fahħru quddiem shabu kollha għall-għaqal, għall-qлубija u għar-reqqa li dejjem wera fis-servizz, imbagħad dar lejn is-soldati kollha u zied iħeġġighom biex jixxiebh u lil Toni Borg fil-hidma tiegħu għall-ġieħ ta' art twelidu u biex iżommu 'l dak il-kapural bħala xempju ta' suldat qalbieni.

Madankollu l-fizzjal tal-għassa kien ħareġ mill-kwartier, resaq lejn l-ajjutant u qallu xi ħaġa f'widintu. L-ajjutant inħasad u baqa' hosbien għal ftit tal-hin, imbagħad resaq lejn il-kurunell u l-maġġur u qallhom xi ħaġa minn taħt ilsien. Il-kurunell thawwad u nfixel, tefa' għall-għarrieda għajnejh fuq il-kapural Borg u baqa' għal ftit tal-hin iħares lejn donnu

jrid ighidlu xi haġa izda ma jafx kif jibda jkellmu. Fl-aħħar għamel hila lilu nnifsu u b'lehen mitfi qal: "Kapural Borg għadha kemm waslet aħbar hażina għalik; jisgħobbija li se nkun jien li nagħtihielek, izda minhabba f'hekk inkun nista' ukoll naqsam xi ftit miegħek is-sogħba u l-hasra li waqgħu fuqek bla hsieb. Il-mara u t-tarbija tiegħek baqgħu mirdumin meta d-dar tiegħek intlaqtet minn balla li xehet l-ajruplan li waqqajt inti!"

Il-kapural Borg għal dik l-aħbar tkexkex, telgħetlu għoqla fi grizmejh, waqgħet dalma quddiem għajnejh, tatu bħal tix-jira mejt, hass demmu jiksaħ u qalbu tieqaf, izda hu ma halliex il-hemm jirkbu u bla telf ta' żmien rażżan it-telqa li waqgħet fuqu, imbagħad gidem xofftu ta' taħt, wiċċu tqarras, tkemmex u sar qisu pàrċmina, għajnejh bdew ileqqu u lehha ta' qilla qabżet minnhom.

Il-kurunell ha b'id il-Kapural Borg u għafashielu bi hrara kbira, imbagħad sellem lil kulhadd u telaq ighaġġel. Fizzjali u suldati daru ma' Toni Borg biex isabbruħ mill-aħjar li jistgħu, izda dan ma kellu qalb ikellem lil hadd u fil-waqt li radd il-ħajr għall-hasra tagħhom, warrab minn sħabu u mar qagħad għalih. Is-suldati, meta rawh li jixtieq jibqa' waħdu, hallewh u marru dahl u fil-kwartier jtkellmu ras ma' ras fuq kull ma kien ġara.

Toni Borg meta sab ruħu waħdu hareġ karba minn qiegħ qalbu u xfar għajnejh ixxarrbu bid-dmugh, imbagħad tatu bħal sfiċċa, mar b'ġirja lejn il-kanun tiegħu, niżel għar rkobb-tejh ma' ġenbu, haddnu, għannqu u biesu bil-hrara ta' qalbu kollha.